

گم شدہ متاع کی تلاش میں.....

شیخ الہند مولانا محمود حسنؒ

حامدا و مصلیاً: اما بعد! جلسوں کی عام روش کا اقتضایہ ہے کہ میں سب سے پہلے اس عزتِ صدارت پر، جو ایک نہایت ہی سرفروشانہ ایثار و شجاعانہ جدوجہد کرنے والی جماعت کی طرف سے مجھ کو مرحمت ہوئی ہے، شکرگزاری اور منت پذیری کا اظہار کروں۔ لیکن میں سمجھتا ہوں کہ یہ شکر یہ چند وقیح اور شان دار الفاظ سے ادا نہیں ہو سکتا اور نہ مجھ کو محض رسمی اور مصنوعی ممنونیت کی نمائش اس بھاری ذمہ داری کے بوجھ سے سبک دوش کر سکتی ہے، جو فی الحقیقت آپ نے اس

○ شیخ الہند مولانا محمود حسنؒ [پ: ۱۸۵۱ء تا ۱۲ مارچ ۱۹۲۰ء کو طویل قید اور جلاوطنی گزار کر اپنے قیدی ساتھیوں کے ہمراہ بحری جہاز سے سرکاری گمرانی میں مالٹا سے ہندروانہ ہوئے۔ راستے میں تقریباً تین ماہ کی مزید پابندیاں گزار کر ۲۰ رمضان ۱۳۳۸ھ (۸ جون ۱۹۲۰ء) کو بمبئی بندرگاہ پر پہنچے ہی تھے کہ ایک سرکاری مولوی صاحب رحیم بخش نے ملاقات کر کے مشورہ دیا: 'آپ سیاسی جھگڑوں میں پڑنے کے بجائے عمر کا باقی حصہ دیوبند میں گزارے' (نقشِ حیات، دوم، ص ۲۳۵)۔ تاہم، مولانا محمود حسن نے جہاز سے اتر کر آزاد ہوتے ہی خلافت کمیٹی سے ملاقات کی (ایضاً، اول، ص ۲۳۸)۔ ۱۳ جون دہلی پہنچے اور ۱۴ جون کو دیوبند۔ آپ کی رہائی اور وطن واپسی درحقیقت مرض الوفا کا آغاز تھی اور تپِ دق لاحق تھا۔ اسی زمانے میں مسلم یونیورسٹی علی گڑھ کے طلبہ نے مولانا محمد علی جوہر کے ایما پر بائیکاٹ کر کے دوسری درس گاہ 'مسلم نیشنل یونیورسٹی قائم کرنے کی مہم شروع کر رکھی تھی، اور وہ حضرت محمود حسن کو صدارت کی زحمت دینے دیوبند پہنچ گئے تھے۔ بیماری کی شدت کے سبب مولانا سے کروٹ تک بدلنا دشوار تھا۔ شاگردوں اور دوستوں نے مولانا کو بار بار روکا کہ اس اجلاس کی صدارت کا سفر آپ کی زندگی کے لیے خطرناک ہوگا۔ لیکن حضرت شیخ الہند نے جواب دیا: 'اگر میری صدارت سے انگریزوں کو تکلیف ہوگی تو میں جلسے میں ضرور جاؤں گا'۔ چنانچہ طالب علموں نے پاکی میں لٹا کر مولانا کو دیوبند ریلوے اسٹیشن پر پہنچایا، اور آپ علی گڑھ روانہ ہوئے۔ ۱۶ صفر ۱۳۳۹ھ/۲۹ اکتوبر ۱۹۲۰ء کو علی گڑھ شہر میں ان طلبہ کا اجلاس منعقد ہوا۔ یہ مذکورہ خطبہ صدارت مولانا محمود حسن صاحب نے خود تحریر فرمایا تھا، مگر جلسے میں مولانا شبیر احمد عثمانی نے پڑھ کر سنایا۔ ازاں بعد اسی روز مولانا نے سبک بنیاد رکھا۔ یہ درس گاہ 'جامعہ ملیہ اسلامیہ' کے نام سے قائم ہوئی اور ۲۲ نومبر ۱۹۲۰ء کو مولانا محمد علی جوہر پہلے وائس چانسلر منتخب ہوئے۔ اس خطبے کے ایک ماہ بعد مولانا محمود حسنؒ نے ۱۸ ربیع الاول ۱۳۳۹ھ/۳۰ نومبر ۱۹۲۰ء کو انتقال فرمایا۔ (ادارہ)

عزت افزائی کے ضمن میں مجھ پر عائد کی ہے۔ دو چار پھڑکتے ہوئے جملے بلاشبہ عارضی طور پر مجلس کو محظوظ کر سکتے ہیں، مگر میں خیال کرتا ہوں کہ میری قوم اس وقت فصاحت و بلاغت کی بھوک نہیں ہے اور نہ اس قسم کی عارضی مسرتوں سے اس کے درد کا اصلی درمان ہو سکتا ہے۔ اس کے لیے ضرورت ہے ایک قائم و دائم جوش کی، نہایت صابرانہ ثبات قدم کی، دلیرانہ مگر عادلانہ طریق عمل کی، اور اپنے نفس پر پورا قابو پانے کی۔ غرض ایک پختہ کار بلند خیال اور ذی ہوش محمدی بننے کی!

میں ہرگز آپ کے لیکچراروں اور فصیح اللسان تقریر کرنے والوں کی تحقیر نہیں کرتا ہوں، کیوں کہ میں خوب جانتا ہوں کہ جو چیز سوائے ہوائے دلوں کا دروازہ کھٹکتی ہے اور زمانے کی ہوا میں اول تموج پیدا کرتی ہے، وہ یہی دعوتِ حق کا نغله ڈالنے والی زبان ہے۔ ہاں! اس قدر گزرا کر کرتا ہوں کہ تا وقتیکہ منکلم اور مخاطب کے دل میں سعی جمیلہ کا سچا جذبہ، اس کے اخلاق میں شجاعانہ استقامت و ایثار، اس کے جوارح میں قوت عمل، اس کے ارادوں میں پختگی اور چستی نہ ہو، محض گرم جوش تقریریں کسی ایسے کٹھن اور بلند پایہ مقصد میں آپ کو کامیاب نہیں کر سکتیں:

وَكَيْفَ الْوُصُولُ إِلَى سَعَادَةٍ وَدُونِهَا قَلِيلُ الْجِبَالِ وَدُونِهَا حُتُوفٌ
محبوب 'حقیقی' تک رسائی کیسے ہوگی، جب کہ راستے میں پہاڑی چوٹیوں اور موت کے خطرات حائل ہیں۔

اے حضرات! آپ خوب جانتے ہیں کہ جس وادی پر خار کو آپ برہنہ پا ہو کر قطع کرنا چاہتے ہیں، وہ مشکلات اور تکالیف کا جنگل ہے۔ قدم قدم پر وہاں صعوبتوں کا سامنا ہے، طرح طرح کی بدنی، مالی اور جاہی کمزوریاں آپ کے دامن استقلال کو الجھانا چاہتے ہیں۔ لیکن حَقَّقَتِ الْجَنَّةُ بِالْمَكَارِهِ وَحَقَّقَتِ النَّارُ بِالشَّهَوَاتِ [جنت تکلیفوں سے گھری ہوئی ہے، جب کہ جہنم نفسانی خواہشات سے۔ مسلم، حدیث ۵۱۵۶] کے قائل کو اگر آپ خدا کا سچا رسول مانتے ہیں (اور ضرور مانتے ہیں) تو یقین رکھیے! کہ جس صحراے پر خار میں آپ گامزن ہونے کا ارادہ رکھتے ہیں، اس کے راستے پر جنت کا دروازہ بہت ہی نزدیک ہے۔ کامیابی کا آفتاب ہمیشہ مصائب و آلام کی گھاٹوں کو پھاڑ کر نکلا ہے اور اعلیٰ تمناؤں کا چہرہ سخت سے سخت صعوبتوں کے جھرمٹ میں سے دکھائی دیا ہے:

أَمْرٌ حَسِبْتُمْ أَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ ۗ
مَسْتَعْتِبُهُمُ الْبِأَسَاءِ وَالضَّرَّاءِ وَزُلُّوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى

نَصَرَ اللَّهُ ۖ أَلَا إِنَّ نَصَرَ اللَّهِ قَرِيبٌ ﴿۱۰﴾ (البقرہ ۲: ۲۱۴) کیا تم کو یہ خیال ہے کہ تم جنت میں چلے جاؤ گے اور تمہیں اس طرح کے حالات پیش نہ آئیں گے جو کہ تم سے پہلے لوگوں کو پیش آئے؟ ان کو سختیاں اور اذیتیں پہنچیں اور وہ اس قدر جھڑھڑائے گئے کہ پیغمبر اور اس کے ساتھ مومنین بول اُٹھے کہ خدا کی مدد کہاں ہے؟ یاد رکھو کہ خدا کی مدد نزدیک ہے۔

دوسری جگہ ارشاد ہے:

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَلْعَمِ اللَّهُ الَّذِينَ جَاهَدُوا مِنْكُمْ وَيَعْلَمَ الضَّالِّينَ ﴿۱۱﴾ (ال عمران ۳: ۱۴۲) کیا تم نے یہ خیال کیا ہے کہ تم جنت میں داخل ہو جاؤ گے بدون [بغیر] اس کے کہ اللہ جانچ کرے تم میں سے مجاہدین اور صابریں کی؟

ایک اور مقام پر ارشاد ہوا ہے:

اللَّهُ ۙ أَحْسَبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ﴿۱۲﴾ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ ﴿۱۳﴾ (العنکبوت ۲۹: ۱-۳) کیا لوگ یہ سمجھے ہوئے ہیں کہ محض اُمنّا کہنے پر وہ چھوڑ دیے جائیں گے؟ حالانکہ ہم نے ان سے پہلے لوگوں کی آزمائش کی ہے، تو ضرور ہے کہ اللہ پر کھے گا سچے اور جھوٹے لوگوں کو۔

یہ حق تعالیٰ جل شانہ کی سنت مستمرہ ہے، جس میں کسی قسم کی تبدیلی و تغیر گوارا نہیں، کوئی قوم اللہ جل شانہ کی محبت اور اس کے راستے پر چلنے کی مدعی نہیں ہوئی جس کو امتحان و آزمائش کی کسوٹی پر نہ کسا گیا ہو، خدا کے برگزیدہ اور اولوالعزم پیغمبر جن سے زیادہ خدا کا پیار کسی پر نہیں ہو سکتا، وہ بھی مستثنیٰ نہیں رہے۔ بے شک ان کو مظفر و منصور کیا گیا، مگر کب؟ سخت ابتلا اور زلزال شدید کے بعد۔ وہ خود فرماتے ہیں:

حَتَّىٰ إِذَا اسْتَيْسَسَ الرُّسُلُ وَظَلَمُوا أَنفُسَهُمْ قَدْ كَذَّبُوا ۖ جَاءَهُمْ نَصْرُنَا فَنُجِّى مَنْ نَشَاءُ ۗ وَلَا يُرَدُّ بَأْسُنَا عَنِ الْقَوْمِ الْمُجْرِمِينَ ﴿۱۴﴾ (یوسف ۱۲: ۱۱۰) [یہاں تک کہ جب ناامید ہونے لگے رسول، اور خیال کرنے لگے ان سے، جھوٹ کہا گیا تھا، پہنچی ان کو ہماری مدد، پھر بچا دیا جن کو ہم نے چاہا، اور پھر تانہیں عذاب ہمارا قوم گناہ گار سے]۔

پس اے فرزند ان توحید! میں چاہتا ہوں کہ آپ انبیاء و مرسلین اور ان کے وارثوں کے راستے پر چلیں اور جوڑائی اس وقت شیطان کی ذریت اور خداے قدوس کے لشکروں میں ہو رہی ہے اس میں ہمت نہ ہاریں اور یاد رکھیں کہ شیطان کے مضبوط سے مضبوط آہنی قلعے خداوند قدیر کی امداد کے سامنے تاریخ کی موت سے بھی زیادہ کمزور ہیں:

الَّذِينَ آمَنُوا يُقَاتِلُونَ فِي سَبِيلِ اللَّهِ ۖ وَالَّذِينَ كَفَرُوا يُقَاتِلُونَ فِي سَبِيلِ
الظَّالِمِينَ ۖ فَمَا تَأْتِيهِمْ أُولِيَاءُ الشَّيْطَانِ ۚ إِنَّ كَيْدَ الشَّيْطَانِ كَانَ ضَعِيفًا ﴿٤٦﴾
(النساء: ۴۶) ایمان دار تو خدا کے راستے میں لڑتے ہیں اور کافر شیطان کے راستے میں،
پس تم شیطان کے مددگاروں سے لڑو، بلاشبہ شیطان کی فریب کاری محض لچر پوچ ہے۔
میں نے اس پیرانہ سالی اور علالت و نقاہت کی حالت میں، جس کو آپ خود مشاہدہ
فرما رہے ہیں، آپ کی دعوت پر اس لیے لبیک کہا کہ میں اپنی ایک گم شدہ متاع کو یہاں پانے کا
امیدوار ہوں۔

بہت سے نیک بندے ہیں جن کے چہروں پر نماز کا نور اور ذکر اللہ کی روشنی جھلک رہی
ہے، لیکن جب ان سے کہا جاتا ہے کہ خدا را! اٹھو اور اس اُمتِ مرحومہ کو کفار کے زنجے سے بچاؤ،
[تو] ان کے دلوں پر خوف و ہراس مسلط ہو جاتا ہے، خدا کا نہیں، بلکہ چند ناپاک ہستیوں کا اور ان
کے سامانِ حرب و ضرب کا۔ حالانکہ ان کو تو سب سے زیادہ جاننا چاہیے تھا کہ خوف کھانے کے
قابل اگر کوئی چیز ہے تو خدا کا غضب اور اس کا قہرانہ انتقام ہے اور دنیا کی متاعِ قلیلِ خدا کی رحمتوں
اور اس کے انعامات کے مقابلے میں کوئی حقیقت نہیں رکھتی۔ چنانچہ اس قسم کے مضمون کی طرف
حق تعالیٰ جل شانہ نے ان آیات میں ارشاد فرمایا ہے:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ ۚ
فَلَمَّا كُنْتُمْ عَلَيْهِمُ الْقِتَالِ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ
أَشَدَّ خَشْيَةً ۚ وَقَالُوا رَبَّنَا لِمَ كَتَبْتَ عَلَيْنَا الْقِتَالَ ۗ لَوْلَا أَخَّرْتَنَا إِلَىٰ أَجَلٍ
قَرِيبٍ ۗ قُلْ مَتَاعُ الدُّنْيَا قَلِيلٌ ۚ وَالْآخِرَةُ خَيْرٌ لِّمَنِ اتَّقَىٰ ۗ وَلَا تُظَلَمُونَ
فَتِيلًا ﴿٤٧﴾ (النساء: ۴۷) کیا تم نے ان لوگوں کی طرف نظر نہیں کی، جن سے کہا گیا تھا

کہ اپنے ہاتھ روکو اور نماز پڑھتے رہو اور زکوٰۃ دیتے رہو، پھر جب ان پر جہاد فرض کیا گیا تو یوں کیا ان میں ایک فریق ڈرنے لگا آدمیوں سے، خدا کے برابر یا اس سے بھی زیادہ اور کہنے لگا: اے ہمارے پرورگار! آپ نے ہم پر جہاد کیوں فرض کیا؟ اور کیوں تھوڑی مدت ہم کو اور مہلت نہ دی؟ کہہ دو کہ دنیا کا فائدہ تھوڑا ہے اور آخرت اس شخص کے لیے بہتر ہے، جس نے تقویٰ اختیار کیا اور تم پر ایک تاگے کے برابر بھی ظلم نہیں کیا جائے گا، جہاں کہیں بھی ہو موت تم کو آدبائے گی، اگرچہ تم نہایت مستحکم قلعوں میں ہو۔

اے نو بہالان وطن! جب میں نے دیکھا کہ میرے اس درد کے غم خوار، کہ جس میں میری ہڈیاں پگھلی جا رہی ہیں، مدرسوں اور خانقاہوں میں کم، اور اسکولوں اور کالجوں میں زیادہ ہیں، تو میں نے اور میرے چند مخلص احباب نے ایک قدم علی گڑھ کی طرف بڑھایا، اور اس طرح ہم نے ہندستان کے دو تاریخی مقاموں: 'دیوبند اور علی گڑھ' کا رشتہ جوڑا۔ کچھ بعید نہیں کہ بہت سے نیک نیت بزرگ میرے اس سفر پر نکتہ چینی کریں اور مجھ کو اپنے مرحوم بزرگوں کے مسلک سے منحرف بتائیں، لیکن اہل نظر سمجھتے ہیں کہ جس قدر میں بظاہر علی گڑھ کی طرف آیا ہوں اس سے کہیں زیادہ علی گڑھ میری طرف آیا ہے:

دوش دیدم کہ ملائک در مے خانہ زدند گلِ آدم بسرشتند و بہ پیمانہ زدند
ساکنانِ حرم سز عفاف ملکوت با من راہ نشین بادہ متانہ زدند
شکر ایزد کہ میان من و او صلح فتاد حوریاں رقص کنناں ساغر شکرانہ زدند
جنگ ہفتاد و دو ملت ہمہ را عذر بنہ چوں نہ دیدند حقیقت رہ افسانہ زدند

[میں نے کل رات فرشتوں کو مے کدے کا دروازہ کھٹکھٹاتے دیکھا۔ میں نے دیکھا کہ انھوں نے آدم کی مٹی گوندھ کر سانچے میں ڈھالی۔ اُس رات فرشتوں کی دنیا کی پاک دامنی کے رازدان، جو حرم میں بسنے والے ہیں، انھوں نے مجھ جیسے خاک نشین کے ساتھ جام نوشی کی۔ اللہ کا شکر ہے اُن میں اور مجھ میں صلح ہوگئی۔ رقص کنناں حوروں نے مجھے تشکر کا جام پلایا۔ اور بہتر فرقوں کے اختلاف والوں کو معذور سمجھ کر، جب حقیقت کا راستہ معلوم نہ ہوا، تو انھوں نے افسانہ گوئی کا راستہ اپنالیا]۔

آپ میں سے جو حضرات محقق اور بانجر ہیں، وہ جانتے ہوں گے کہ میرے بزرگوں نے کسی وقت بھی کسی اجنبی زبان کے سیکھنے یا دوسری قوموں کے علوم و فنون حاصل کرنے پر کفر کا فتویٰ

نہیں دیا۔ ہاں! یہ بے شک کہا کہ: ”اگر انگریزی تعلیم کا آخری اثر یہی ہے، جو عموماً دیکھا گیا ہے کہ لوگ نصرانیت کے رنگ میں رنگے جائیں، یا ملحدانہ گستاخیوں سے اپنے مذہب اور مذہب والوں کا مذاق اڑائیں، یا حکومت وقت کی پرستش کرنے لگیں، تو ایسی تعلیم پانے سے ایک مسلمان کے لیے جاہل رہنا ہی اچھا ہے“۔ اب ازراہ نوازش آپ ہی انصاف کیجئے کہ یہ تعلیم سے روکنا تھا یا اس کے اثر بد سے اور کیا یہ وہی بات نہیں جس کو آج مسٹر گاندھی ؒ اس طرح ادا کر رہے ہیں کہ: ”ان کالجوں کی اعلیٰ تعلیم بہت اچھی، صاف اور شفاف دودھ کی طرح ہے، جس میں تھوڑا سا زہر ملا دیا گیا ہے“۔ باری تعالیٰ کا شکر ہے کہ اس نے میری قوم کے نوجوانوں کو توفیق دی ہے کہ وہ اپنے نفع و ضرر کا موازنہ کریں، اور دودھ میں جو زہر ملا ہوا ہے اس کو کسی ’بھیکے‘ کے ذریعے سے علیحدہ کر لیں۔ آج ہم وہی بھیکا نصب کرنے کے لیے جمع ہوئے ہیں اور آپ نے مجھ سے پہلے سمجھ لیا ہوگا کہ وہ ’بھیکا‘ مسلم نیشنل یونیورسٹی ہے۔

مطلق تعلیم کے فضائل بیان کرنے کی ضرورت اب میری قوم کو نہ رہی، کیوں کہ زمانے نے خوب بتلا دیا ہے کہ تعلیم سے ہی بلند خیالی اور تدبر اور ہوش مندی کے پودے نشوونما پاتے ہیں اور اس کی روشنی میں آدمی نجاج و فلاح کے راستے پر چل سکتا ہے۔ ہاں! ضرورت اس کی ہے کہ وہ تعلیم مسلمانوں کے ہاتھوں میں ہو اور اغیار کے اثر سے بالکل آزاد ہو۔۔۔ کیا باعتبار عقائد و خیالات کے، اور کیا باعتبار اخلاق و اعمال کے، اور کیا باعتبار اوضاع و اطوار کے، ان سب میں ہم غیروں کے اثرات سے پاک ہوں۔

ہماری عظیم الشان قومیت کا اب یہ فیصلہ نہ ہونا چاہیے کہ ہم اپنے کالجوں سے بہت سستے داموں پر غلام پیدا کرتے رہیں، بلکہ ہمارے کالج نمونہ ہونے چاہئیں بغداد اور قرطبہ کی یونیورسٹیوں اور ان عظیم الشان مدارس کے، جنہوں نے یورپ کو اپنا شاگرد بنا لیا، اس سے پیش تر کہ ہم اس کو اپنا استاد بناتے۔ آپ نے سنا ہوگا کہ بغداد میں جب مدرسہ نظامیہ کی بنیاد ایک اسلامی حکومت کے ہاتھوں

^۱ یاد رہے اُس زمانے میں، ۱۹۱۹ء سے شروع ہونے والی تحریک خلافت اور پھر ۱۹۲۰ء میں اس کے حصے کے طور پر تحریک عدم تعاون یا تحریک ترک موالات (۶ ستمبر ۱۹۲۰ء) چھائی ہوئی تھی۔ تب مسلم ہندو اتحاد کا آغاز اور پھر ۱۲ فروری ۱۹۲۳ء کو اختتام ہوا۔ اس مشترکہ جدوجہد کے ایک بڑے رہنما مسٹر گاندھی تھے اور علمائے ہند کی بڑی جمعیت اور مولانا محمد علی جوہر سمیت اکابر ملت ان کے شریک کاررواں تھے۔ (ادارہ)

رکھی گئی، تو اس دن علما نے جمع ہو کر علم کا ماتم کیا تھا کہ: افسوس، آج سے علم حکومت کے عہدے اور منصب حاصل کرنے کے لیے پڑھا جائے گا۔ ہماری قوم کے سربراہ اور لیڈروں نے، سچ تو یہ ہے کہ اُمت اسلامیہ کی ایک بڑی اہم ضرورت کا احساس کیا ہے۔ بلاشبہ مسلمانوں کی درس گاہوں میں جہاں علوم عصریہ کی اعلیٰ تعلیم دی جاتی ہو، اگر طلبہ اپنے مذہب کے اصول و فروع سے بے خبر ہوں اور اپنے قومی محسوسات اور اسلامی فرائض فراموش کر دیں، اور ان میں اپنی ملت اور اپنے ہم قوموں کی حمیت نہایت ادنیٰ درجے پر رہ جائے، تو یوں سمجھو کہ وہ درس گاہ مسلمانوں کی قوت کو ضعیف بنانے کا ایک آلہ ہے۔ اس لیے اعلان کیا گیا ہے کہ ایک آزاد یونیورسٹی کا افتتاح کیا جائے گا، جو [برطانوی] گورنمنٹ کی اعانت اور اس کے اثر سے بالکل علیحدہ ہو، اور جس کا تمام تر نظام عمل اسلامی اور قومی محسوسات پر مبنی ہو۔

مجھے ان لیڈروں سے زیادہ ان نونہالانِ وطن کی ہمت بلند پر آفرین اور شاباش کہنا چاہیے، جنہوں نے اس مقصد کی انجام دہی کے لیے اپنی ہزاروں امیدوں پر پانی پھیر دیا اور باوجود ہر قسم کے طمع اور خوف کے وہ موالاتِ نصاریٰ کے ترک پر مضبوطی اور استقلال کے ساتھ قائم رہے اور اپنی عزیز زندگیوں کو ملت اور قوم کے نام پر وقف کر دیا۔

شاید ترکِ موالات کے ذکر پر آپ اس مسئلے کی تحقیق کی طرف متوجہ ہو جائیں اور ان علامۃ الورد سوالات اور شبہات کے دلدل میں پھنسنے لگیں، جو اس بہت ہی اہم و اعظم مسئلے کے متعلق آج کل عموماً زبان زد ہیں۔ اس لیے میں آپ سے اجازت چاہتا ہوں کہ آپ تھوڑا سا وقت مجھ کو اس تحریر کے سننے کے لیے عنایت فرمائیں، جو میں نے بعض مسائل دریافت کیے جانے پر دیوبند سے تیار کر کے بھیجی تھی۔

اب میری یہ التجا ہے کہ آپ سب حضرات بارگاہِ رب العزت میں نہایت صدقِ دل سے دعا کریں کہ وہ ہماری قوم کو رسوا نہ کرے اور ہم کو کافروں کا تخیلہ مشق نہ بنائے اور ہمارے اچھے کاموں میں ہماری مدد فرمائے، آمین!